



ERITREAN REVOLUTIONARY DEMOCRATIC FRONT

ደምዳሚ መግለጺ 3ይ-ስፋዕ አኼባ ማሸማግለ፡
ሰውራዊ ደሞክራሲያዊ ግንባር ኤርትራ(ሰደግኤ)

3ይ-ስፋዕ አኼባ ማሸማግለ ሰውራዊ ደሞክራሲያዊ ግንባር ኤርትራ(ሰደግኤ) አብ ውሽጢ ወርሒ መጋቢት 2019 ተሰላሲሉ። ሳልሳይ ስፋዕ አኼባ ማሸማግለ ውድብና አብ ፍሉይ ዓለማዊ፣ ዘባዊ፣ ከባብያውን ሃገራውን ኩነታት ተኻይዱ። አብ ዓለማዊ መዳይ ምስ እንርኢ፡ አብ ሞንጎ ልዕሊ ሓያላን መንግስታት ሓያል ምንሕናሕ ዝረከቡ እዮን እዩ። ብአሜሪካ ዝምራሕ ምዕራባዊ ደምብ አብ አፍሪቃ ብሓፈሻ፡ አብ ምብራቓዊ ከባቢ ድማ ብፍላይ ዘጋጠሞ ኪሳራ ንምክላስ፡ ምስ ዘባውያን ጎብለላት ተዋዲዱ ዝለዓለ ምርብራብ ዘካይደሉ እዮን እዩ። ከም ውጽኢቱ አብ ቀርኒ አፍሪቃ፡ ሓድሽ ፖሎቲካዊ ተርእዮ ዝተኸሰተሉ እዮን እዩ። ናይ ዘባ ማ/ምብራቕ ጎብለላት ኢና ዝብላ ሃገራት አዕራብ፡ ምስ ናይ ቀርኒ አፍሪቃ ሃገራት ሓድሽ ፖሎቲካዊ ዝምድና መስሪተን፡ ጽልወአን ንምስፍሕፋሕ ዝረባረባሉ እዮን እዩ። ከም እኩብ ድምር ናይዚ ድማ፡ ድሕሪ ውሳኔ ኮምሽን ዶብ፡ አብ ሞንጎ ኤርትራን ኢትዮጵያን ን16 ዓመታት ተንጠልጢሉ ዝጸንሐ ኣይ-ሰላም ኣይ-ኩናት ኩነታት፡ በቲ አብ ወርሒ ሓምሌ 2018 ዝተፈራረሙሉ ስምምዕ ሰላም ተዛምዳዊ ምርግጋእ ዝተራእየሉ እዮን እዩ።

ርእሰ ፋሽስት ኢሳይያስ፡ ካብ'ቲ ተሓቢኡሉ ዝጸንሐ ጸልማት በዓቲ ወጺኡ፡ ምስ መንግስታት ከባቢና ብዝሰርሐ ዲፕሎማሲያዊ ተዋስኦታት፡ ነቲ አብ ልዕሊ ህዝብታትና ን27 ዓመታት ኣውራዳዊ ዝጸንሐን ሎሚ'ውን ቁንጣሮ ዘይተላዕሎ ኩሉ መዳይ ኣደራሪ ጭቆና፡ ንምሽፋን ዝጽዕረሉ እዮን እዩ፤ በቲ ካልእ ድማ፡ ውሳኔ ኮምሽን ዶብ አብ ባይታ ከይተመልከተ፡ ምስ መንግስቲ ኢህወደግ ዘተ ዘይሕሰብ እዩ፡ ክብል ከምዘይጸንሐ፡ ካብ ጽባሕ ስምምዕ ሰላም ጀሚሩ፡ ንምምልካት ዶብ ንጎድኒ ጎሰዩ፡ አብ ልዕሊ ናጽነትን ልዑላውነትን ሃገርና ከቢድ ሓዲጋ ዘንጸላሉ ምስጢራዊ ርክባት ክገብርን ንክብሪ ህዝብታትና ዘሕሰሩ መደረታት አብ ዘስማዓሉ እዮን እዩ።

3ይ-ስፋዕ አኼባ ማሸማግለ ውድብና፡ ፍሉይ ቱኸረት ሂቡ ዝተመያየጠሉ ቀንዲ አጀንዳ፡ ምስ ምፍርራም ስምምዕ ሰላም ርእሰ ፋሽስት ኢሳይያስን መራሒ መንግስቲ ኢትዮጵያን ተአሳሲሩ ዝማዕበለ ኩነታት እዩ። ምስዚ ጉዳይ'ዚ ብዝተታሓዘ፡ ናይ ህዝብታትና ዝለዓለ ትጽቢት፡ ውሳኔ ኮምሽን ዶብ ብቕልጡፍ አብ ባይታ ተተግቢሩ፡ ስምምዕ ሰላም ብዘተኣማምን ዝወሐሰሉ ኩነታት ምፍጣር እዩ ነይሩ፤ ህዝብታትና፡ ንጉዳይ ዶብ፡ ዓሰርተታት አሽሓት መናእሰያት ደቆም ዝገበሩሉ፡ ካብኡ ንላዕሊ ኣካሎም ዝጎደለሉ፡ ብኣማኢት አሽሓት ድማ፡ ካብ ሙወቕ መረቤቶም ተፈናቂሎም፡ ዛሕዛሕ ኢሎም ፎቕዱኡ ዝተበተኑ፡ ምስ ምውሓስ ናጽነትን ልዑላውነትን ሃገርም ብቐጥታ ዝተአሳሰረ ብምዃኑ፡ ብቐዳምነት ክዕመም ትጽቢት ምሕዳሮም ግቡእ ምዃኑ ገምገሙ። እንተኾነ ግን፡ እቲ ን16 ዓመታት ብውሳኔ ኮምሽን ዶብ ክምሕልን ክጥሕልን ዝጸንሐ ርእሰ ፋሽስት ኢሳይያስ፡ ንምምልካት ዶብ ዕሽሽ ኢሉ ብምሕላፍ፡ ከም ንኡስ ጉዳይ ከቃልሎ፡ ንጸቢብ ውልቃውን ጉጅላውን ጥሙሑ ብቐዳምነት ንምርዋይ፡ ምስ ዝተፈላለዩ ኣካላት ብሓፈሻ፡ ምስ ሓይልታት ትምክሕቲ ኢትዮጵያ ድማ ብፍላይ ክኣልሞም ዝጸንሐ ሸርሕታት፡ አብ ልዕሊ ናጽነትን ልዑላውነትን ሃገርና ከቢድ ሓዲጋ ከንጸላሉ ዝገብር ምዃኑ ማሸማግለ ሰደግኤ ገምገሙ። እዚ ስርዓት'ዚ አብ ልዕሊ መሪሕነት ህወሓት ዓቕሩም ዝጸንሐ ቁምን ቕርሕንትን ሕኒኡ ንምፍዳይ ይኹን፡ አብ ኢትዮጵያ ጸቢብ ፖሎቲካውን ቁጠባውን ሒሳባቱ ንምርግጋጽ፡ ውዲሉ ሓዲሩ አብ ልዕሊ ህዝብታት ኤርትራ ዝኸፍኡ ሓዲጋ ከስዕብ ዝኸእል መቐላ ዕዮ ሒዙ፡ ተዋፊሩ ምጽንሑን ምህላውን አስተውዓለ። ርእሰ ፋሽስት ኢሳይያስን እቶም ብብረታዊ ተጋድሎና ዝሳርፍዮም፡ ዳግም ዝተኣኸኸቡ ዘለዉ ተረፍ መረፍ ሓይልታት ትምክሕቲ ኢትዮጵያን፡ ዓቕምታቶም ኣወሃሂዶም፡ ብቐዳምነት ንህዝቢ ትግራይን ውድቡ ህወሓትን ብምድሃኽ፡ ንፌዴራላዊ ስርዓትን ሕገ መንግስቲ ኢትዮጵያን ንምፍራስ ዘካይዱም ዘለዉ ምርብራብ፡ ናይ መወዳእታ ዕላምኡ ናጽነትን ልዑላውነትን ሃገርናን ህዝብታትናን ብምግሃስ፡ አብ ትሕቲ ኢትዮጵያ ንምጽንባር ዝላለመ ምዃኑ ግንዛቤኡ ኣቐመጠ። ርእሰ ፋሽስት ኢሳይያስን ወይጦታቱን፡ ምስ ሓይልታት ትምክሕቲ ኢትዮጵያ ተዋዲዶም ከተግብሩም ዝዋፈሩሉ ዘሎዉ ርኽስ ዕላማ፡ አብ ልዕሊ

ህዝብታትና ዘውርዶ ሓዲጋ ከይቃላዕን፡ ሓያል መኸተ ከየጋጥምን ብምስጋእ፡ ህዝብታትና ኣብ ልዕሊ ህዝቢ ትግራይን ህወሓትን፡ መንፈስ ጽልእን ምጥርጣርን ንምዝራእ፡ ብሓደ ሸነኽ ዝተኸፈተ ዶብ ብሃንደበት ብምዕጻው ይኹን ቦቲ ካልእ ከይተሓሰበ ብምኸፋት፡ ከምኡውን ዝተፈላለዩ ስልትታት እናተኸተሉ ብመንገዲ መራኸቢ ሓፋሽ (Social Media)፡ ወግሐ ጸብሐ ከካይዱዎ ዝጸንሑን ዘለዉን ሰንካም ወፈራ፡ ብዕምቆት ገምገሙ። ስለዝኸኸነውን ናይ ሃገርና ልዑላውነትን ናጽነትን ብዘተኣማምን ንምውሓስ፡ ከም ህዝብን ሃገርን ቀጻልነትና ንምርግጋጽ፡ ነዚ ዝእለም ዘሎ ሓደገኛ ሸርሒ፡ ብርሑቕ ንምብርዓን፡ ምስ ህዝቢ ትግራይን ዲሞክራሲያውያን ሓይልታት ኢትዮጵያን ዓቕምታትና ብምውህሃድ ክንገጥም ከምዝግባእ ኣመልከተ።

ማ/ሸማግለ ውድብና፡ ኣብ 3ይ-ስራዕ ኣኼብኡ ብዕምቆትን ብስፍሓትን ዝተመያየጠሉ ኣርእስቲ ህሉው ኩነታት ህዝብታትናን ሓይልታት ተቓውሞናን ብዝምልከት እዩ። ህዝብታትና ኣብዘም ዝሓለፉ 27 ዓመታት ብሓፈሻ፡ ኣብተን ዳሕረዎት 20 ዓመታት ድማ ብፍላይ፡ ዘሕለፉዎ ሓሳረ መከራን ውርደትን ጥራሕ ዘይኮነስ፡ ልዑላውነትን ናጽነትን ሃገሮም ኣብ ከቢድ ሓዲጋ ከወድቕ ዝገብር ዘሎ ቀንዲ ተሓታቲ፡ ርእሰ ፋሽስት ኢሳይያስ ምዃኑ ኣብ ዝተገንዘቡሉ እዋን በጺሕና ምህላውና ኣረጋገጸ። ብህዝብታትና ብኹሉ መዳይ ዝረኣ ዘሎ ቁጠዕን ደጊም ይኣክል ዝብል ሕራነን፡ ናይ ዝሓለፉ ዓመታት ወህሉል ተሞኩሮ ውጽኢት ምዃኑ ገምገሙ። ነዚ ዝምዕብል ዘሎ ወዑይ ናይ ቃልሲ መንፈስን ህዝባዊ ምልዕዳልን ናብ ዘበረኸ ደረጃ ክድይብን ብዓወት ህዝብታትና ክዛዘምን፡ ነባራትን ሓደስትን ፖለቲካዊ ውድባትን ሲቪክ ማሕበራትን ኤርትራ፡ ነዚ ሓደሽ መድረኽዚ ዝምጥን ስሙርን ውሁድን ናይ ቃልሲን መኸተን ኣንፈት ክንክተል ግድን ኣብ ዝኸነሉ እዋን ምህላውና ኣነጻረ። ኣብዚ ሓደሽ መድረኽዚ፡ ገባቲ ኢሳይያስን ጉጅልኡን ዝኸተሉዎ ፈላሊኻ ግዛእ ስልቲ ዕድል ዘይህብ፡ ናይ ህዝብታትና ሃገራዊ ሓድነት ዘደልድል፡ ኩሉ ዓቕምታት ደለይቲ ለውጢ፡ ብሓደ ኣንፈት ብምምእዛን፡ ቀንዲ ቱኸረቱ ንገባቲ ስርዓት ኢሳይያስን መሻርኽቱን ንምውጋድ ዘቕነዕ ክኸውን ኣተሓሳስቡ። ውድብና ሰደግኤ ከም ኣባል ኤርትራዊ ሃገራዊ ግንባር(ኤሃግ)፡ ናይ ቃልሲ ብጽሒቱ ክፍጽም ድሉው ምህላወ ማ/ሸማግለ ኣረጋገጸ። መንእሰያት፡ ደቂ ኣንስትዮን ሙሁራትን ኤርትራውያን፡ ኣብ ዓውዲ መራኸቢ ሓፋሽ፡ ንገባቲ ስርዓት ኢሳይያስ ንምቅላዕ ዘካይዱዎ ዘለዉ ቃልሲ ናእድኡ ገለጸ፤ ኣጠናኺሮም ክቕጽሉዎ ኣተሓሳስቡ። ኣባላት ሰራዊት ኤርትራ ኣብ ጎድኒ ህዝቦም ተሰሊፎም፡ ናጽነትን ልዑላውነትን ሃገሮም ኣብ ምውሓስ ይኹን ድሕንነትን ቀጻልነትን ህዝቦም ኣብ ምርግጋጽ፡ ቅድመ ግንባር ኮይኖም ክቃለሱ ጸወዑ።

ማ/ሸማግለ ውድብና ኣብ መበል ሳልሳይ ኣኼብኡ፡ ብፖለቲካዊ ቤት-ጽሕፈት ዝቐረበሉ ናይ ዝተፈላለዩ ኣካላት ጸብጸብ ገምጋም ኣካየደ። ዝተራእዩ ጉድለታት መበገሲእም ብምንጻር መኣረምታ ሓሳባት ኣቐመጠ፤ ኣወንታዊ ጎድንታት ድማ፡ ብግቡእ ተዓቂቦም ብዝበለጸ ክጠናኸሩ ኣዘኻኸረ፤ ጸይ ውድባዊ ጉባኤ ውድብና ንምስልሳል ዘድሊ ቅድመ ምድላው ክካየድ ወሰነ። ኣብ መደምደምታ፡ ንመጻኢ ሓደ ዓመት ዝዓምም ሓፈሻዊ መደባት ብምሕንጻጽ፡ ካብ ውሽጡ ብዲሞክራሲያዊ ኣገባብ፡ ኣባላት ፖለቲካዊ ቤት-ጽሕፈት መሪጹ ኣኼብኡ ዛዘመ።

ቅኑዕ መስመርን ሓፋሽን ሒዝና፡
ጽንኩር መድረኻት ብምስጋር ክንዕወት ኢና!!
ዝኸርን ክብርን ንጀጋኑ ሰማእታትና!!

ማእከላይ ሸማግለ፡
ሰውራዊ ዲሞክራሲያዊ ግንባር ኤርትራ(ሰደግኤ)
መጋቢት 2019 ዓ.ም.